

■ Педсавет

ТУТ ЖЫВЕ ЗАХАПЛЕННЕ

Як вясковая школа трымае ў тонусе сваіх выхаванцаў

Наведаць сярэдняю школу-сад у агра-гарадку Пятрэвічы давялося невыпадкова. Сюды з'ехаліся кіраўнікі і педагогі школ з усяго Навагрудскага раёна. Арганізатары прапанавалі гасцям турград і медыяэкскурс, пазнаёмілі з клубам па інтарэсах і школай мастацтваў і нават згулялі ў шашкі на падлозе.

Здаецца, што кожны вучань гэтай школы мае нейкія здольнасці. І, што самае важнае, з задавальненнем іх дэманструе. Тут вам і вакальныя нумары, і вершы-байкі, і тэатральныя пастапоўкі.

— Хоць мы і вясковая школа, але ад жыцця не адстаём, шукаем новыя формы правядзення вольнага часу, — падзялілася намеснік дырэктара па выхаваўчай рабоце Аксана ЗАСАДЗІНСКАЯ. — Напрыклад, выкарыстоўваем рэаліці-тэку. Гэта шэраг творчых пляцовак, дзе можна ўбачыць работу па інтарэсах ужывую, а не проста паказаць відэафільм.

Вось пляцоўка «Фантазія», дзе школьнікі робяць цікавыя рэчы, вась школа мастацтваў, а вась незвычайная пляцоўка на школьным калідоры, дзе можна згуляць у вялізныя шашкі. Малодшыя школьнікі запрасілі класці ім партыю. Госці-педагогі з радасцю далучыліся да гульні.

— У нашай школе ёсць многа чаго, каб заняць дзяцей, — кажа дырэктар Сяргей ГІРЫНОВІЧ. — Ёсць танцавальныя калектывы, які добра выступілі на рэспубліканскім конкурсе, ёсць тэатральная майстэрня, у якой удзельнічаюць і педагогі. Мы, як адна сям'я, жывём.

Пятрэвічы — невялікая вёска, хоць і аграгарадок. Школа таксама далёка не новая, пабудавана ў пачатку 70-х. Наведвае яе дзесьці сто дзяцей разам з дашкольнікамі. Не так

ужо і мала, хоць возяць сюды з навакольных вёсак. На думку начальніка ўпраўлення адукацыі Навагрудскага райвыканкама Алега АНІКЕВІЧА, школа забяспечвае не толькі навучальны працэс, гэта яшчэ і месца, дзе праходзіць культурнае жыццё вясцоўцаў. А для дзетак яшчэ і магчымасць заняць свой вольны час. Яны нават пасля вучобы не пакінулі сам-насам са сваімі праблемамі.

— Для нас гэта прыярытэтны кірунак работы, — зазначыў Алес Анікевіч, — таму важную ролю надаём суботам, калі вучні і настаўнікі могуць нефармальна сустрэцца, бавіць час, рабіць карысныя справы.



Фота Надзеі БУЖАЎ.



Больш таго, вясковыя школьнікі яшчэ могуць і нешта зарабіць. Напрыклад, нядаўна яны дапамагалі мясцоваму лясніцтву ў пасадцы лесу, здаюць макулатуру, металалом. На заробленыя грошы набываюць матэрыял для творчасці, выязджаюць на экскурсіі.

Кіраўнікі іншых школ прыгадалі нямаля творчых сустрэч з вучнямі Пятрэвіцкай школы. Гэта і турыстычныя злёты, і конкурсы, і агульныя паходы. Успомнілі пра валеібол для мам, валанджёрскі рух, дабрачынныя акцыі. Каб не вучні школы, можа, так ніхто і не адраджыў бы ў вёсцы крынічку.

Іх справа — даглядаць помнікі загінулых на вайне. Дарэчы, у гонар 75-годдзя партызанскага руху на Навагрудчыне каля школы закладзена алея Памяці. Школьнікі далучылі да гэтай акцыі і ўдзельнікаў семінара.

Ёсць у школе і атрад «Супраць наркатыкаў». Дзяўчаты самі пішуць песні і выступаюць на кожным мерапрыемстве, а таксама па-за межамі школы.

Праблем з педагогічнымі кадрамі ў школе няма, як і наогул у раёне, адзначыў Алес Анікевіч. Апошнім часам тут назіраецца такая тэндэнцыя — вяртаюцца спецыялісты, якія адпрацавалі ў іншых раёнах, але родам з Навагрудчыны. Тут заўсёды гатовы падтрымаць педагогаў. Напрыклад, у райцэнтры адкрыты два інтэрнаты для маладых спецыялістаў, праведзена рэканструкцыя. Што датычыцца школ, то ў раёне ўжо адбылася неабходная на гэты час аптымізацыя. Памяншаць колькасць навучальных устаноў сёлета не плануюць.

Маргарыта УШКЕВІЧ. margo@vziazda.by

■ Фестывалімі!

«Вы нас гадавалі»

Пад знакам творчасці Янкі Купалы і Якуба Коласа пройдзе Нацыянальны фестываль беларускай песні і паэзіі «Маладзечна-2017»

Ужо на гэтым тыдні гасцей будзе вітаць адно з найбольш значных свят, што вызначаюць культурную прастору нашай краіны, — Нацыянальны фестываль беларускай песні і паэзіі «Маладзечна-2017». Сёлета ён пройдзе ўжо сямнаццаты раз. На працягу некалькіх дзён — з 1 па 3 чэрвеня — на галоўных канцэртных пляцоўках горада пройдуць шматлікія канцэрты і творчыя сустрэчы.

Знакавая дата — 135-годдзе з дня нараджэння народных паэтаў Беларусі Янкі Купалы і Якуба Коласа — стане лейтмотывам урачыстай дзеі. Творчасць класікаў узяла беларускую літаратуру на еўрапейскі ўзровень. Дзякуючы плённай працы, таленту, шматграннай дзейнасці народных паэтаў застаюцца значнымі фігурамі і ў творчасці вартага сёння асаблівага ўшанавання.

1 чэрвеня

У першы фестывальны дзень у Мінскім абласным драматычным тэатры пройдзе творчая вечарына «З'яўдзеныя любоўю да зямлі сваёй». Падчас яе будзе прэзентаваны зборнік драматычных твораў «Францыск Скарына і сучаснасць» — (адмыслова да 500-годдзя беларускага кнігадрукавання кожны ахвотны літаратар мог паўдзельнічаць у конкурсе, даслаўшы сваю п'есу пра Скарыну). Таксама



адбудзецца прэм'ера спектакля «Беларусь. Дыдактыка» ў пастапоўцы Рэспубліканскага тэатра беларускай драматургіі з удзелам народнай артысткі Беларусі Таццяны Мархель, пастапоўшчык — Аляксандр Марчанка. Пачатак творчай вечарыны ў 18.00.

2 чэрвеня

Нацыянальны акадэмічны канцэртны аркестр Беларусі пад кіраўніцтвам народнага артыста Беларусі, прафесара Міхаіла Фінберга будзе суправаджаць выступленні ўдзельнікаў заключнага, III тура Нацыянальнага конкурсу маладых выканаўцаў беларускай эстраднай песні. Пачатак конкурсна-канцэртнай праграмы, якая адбудзецца на сцэне Амфітэатра, у 17.00.

Аматары тэатральнага мастацтва змогуць убачыць спектакль

«Паўлінка» ў пастапоўцы Нацыянальнага акадэмічнага тэатра імя Янкі Купалы. Трэба адзначыць, што найстарэйшая тэатральная работа, якая карыстаецца асаблівай любоўю ў глядачоў, на маладзечанскай сцэне будзе прадстаўлена ўпершыню. Пачатак спектакля ў 19.00 у канцэртнай зале Палаца культуры.

Урачыстае адкрыццё песенна-музычнага форуму пройдзе на сцэне Летняга амфітэатра 2 чэрвеня ў 21.30. Прэм'ера канцэрта «Купала і Колас. Вы нас гадавалі», прысвечанага 135-годдзю з дня нараджэння народных паэтаў Беларусі Янкі Купалы і Якуба Коласа, прадставяць Нацыянальны акадэмічны канцэртны аркестр Беларусі і салісты аркестра. Мастацкі кіраўнік і галоўны дырыжор праграмы — Міхаіл Фінберг.

Акрамя таго, глядачы стануць сведкамі нараджэння новых зорак на беларускім песенным небасхіле — другі фестывальны дзень завершыць цырымонія ўзнагароджвання лаўрэатаў конкурсу маладых выканаўцаў.

Святочны феерверк стане яркай кропкай адкрыцця фестывалю.

3 чэрвеня

Трэці фестывальны дзень распачнецца «Спартыўным калейдаскопам». У праграме: легкаатлетычны прабег, спаборніцтвы па пляжным валеіболе і футболе, выступленне спартсменаў БДУФК, дзіцячая спартландыя, майстар-класы па відах баявога майстэрства, спартыўнай гімнастыцы, танцах. Пачатак спартыўных мерапрыемстваў, якія пройдуць у гарадскім парку і на стадыёне пляжных відаў спорту, у 9.00.

Паэтычная гасцёўня «Красуй, Беларусь» з удзелам беларускіх паэтаў збярэ прыхільнікаў літаратуры ў малой зале Палаца культуры ў 14.00.

На сцэне канцэртнай залы Палаца культуры пройдзе гала-канцэрт «Маладзічок» запальвае зоркі, які распачнецца ў 15.00.

Канцэрт-закрыццё XVII Нацыянальнага фестывалю беларускай песні і паэзіі «Маладзечна-2017» пройдзе на галоўнай пляцоўцы — Летнім амфітэатры — у 21.30. Праграма будзе прысвечана 45-годдзю ансамбля «Сябры». Мастацкі кіраўнік і вядучы канцэрта — народны

артыст Беларусі Анатоль Ярмоленка. Удзел у канцэртнай праграме прымуць зоркі беларускай і расійскай эстрады.

Падрабязную праграму і спіс усіх мерапрыемстваў фестывалю можна знайсці на сайце www.festyval.by.

На працягу двух фестывальных дзён — 2 і 3 чэрвеня — разгорнуць работу адкрытыя пляцоўкі, выстаўкі-продажы, якія размесцяцца на Цэнтральнай плошчы, вуліцы Прытыцкага, у гарадскім парку культуры і адпачынку імя Перамогі.

«Фестывальная талка» прапануе гараджанам і гасцям горада выступленні творчых калектываў Маладзечанскага рэгіёна. Выстаўка дэкаратыўна-прыкладнага мастацтва народных майстроў і ўмельцаў горада і раёна, майстроў — гасцей фестывалю будзе прадстаўлена на пляцоўцы «Фестывальная сядзіба». Творчыя работы мастакоў Маладзечаншчыны будуць прадстаўлены ў Палацы культуры на экспазіцыі «Мой родны кут, як ты мне мілы», а ў гарадскім парку пройдзе «Мастацкі пленэр».

Знойдуць сабе заняткі ў святочных дні таксама дзеці і моладзь, наведваючы гульнёва-забавляльную пляцоўку «Свет дзяцінства», на якой, дарэчы, 3 чэрвеня пройдзе свята фарбаў.

Ніна ШЧАРБАЧЭВІЧ.
nina@vziazda.by